

QƏRBİ KASPI UNIVERSİTETİNDƏ TƏLƏBƏ NİZAM-İNTİZAM QAYDALARI HAQQINDA Ə S A S N A M Ə

I Fəsil. Əsas müddəalar

Maddə 1. Ümumi tələblər

Qərbi Kaspi Universitetində təhsil alan hər bir tələbə:

- 1.1. Təhsil aldığı müddətdə universitetin nizamnamə, əsasnamə, əmr, sərəncam, nizam-intizam qaydalarına və.s əməl etməli, tələbə yoldaşlarına, universitet əməkdaşlarına qarşı diqqətli olmalı, hörmət etməlidir;
- 1.2. Universitetin əmlakını qorumalı, rastlaşdığı problem və ya haqsızlıqlar haqqında rəhbər işçilərə dərhal məlumat verməlidir;
- 1.3. Tələbə adına yaraşmayan və qadağan edilmiş hərəkətlərə yol verməməli, universitetdə səliqə-sahmanın yaradılmasına və qorunmasına dəstək verməli, dərs prosesinin normal gedişinə mane olan hərəkətlər etməməlidir;
- 1.4. Universitetin nüfuzuna, mənəvi dəyərlərinə zidd hərəkətlər etməməlidir;
- 1.5. Milli dəyərlərə hörmət etməli, onları qorumaqdadır.

Maddə 2. Əsasnamənin məqsədi

- 2.1. Tələbə nizam-intizam qaydaları haqqında əsasnamənin (bundan sonra əsasnamə) məqsədi müəyyən edilmiş nizam-intizam qaydalarını yerinə yetirməyə, qadağan olunan və ya tələbə adına, şərəf və ləyaqətinə uyğun olmayan hərəkətlər edən tələbələrə qarşı tətbiq ediləcək intizam tədbirlərini, onların tətbiq edilməsi qaydalarını müəyyən etməkdir.
- 2.2. Əsasnamənin müddəaları universitetin bütün tələbələrinə şamil edilir.

II Fəsil. İntizam tədbirləri və onların tətbiqi qaydaları

Maddə 3. İntizam tədbirlərinin anlayışı və sistemi

- 3.1. Tələbə nizam-intizam qaydalarını pozduqda ona qarşı aşağıdakı intizam tədbirlərindən biri tətbiq edilə bilər:
 - 3.1.1. Xəbərdarlıq;
 - 3.1.2. Təhmət;
 - 3.1.3. Universitetdən xaric etmə (bir semestr, iki semestr və ya daha uzun müddətə)
- 3.2. İntizam tədbirinin tətbiqinə səbəb olan hər-hansı bir hərəkət təhsil müddətində təkrar olunarsa bu, həmin tələbə haqqında daha ağır intizam tədbirinin görülməsinə əsas verir.
- 3.3. Universitet rəhbərliyi tələbələrə qarşı intizam tədbirləri tətbiq edərkən törədilən pozuntunun xarakterini və aşağıdakıları nəzərə almalıdır:

- 3.3.1. Törədilən hadisənin ağırlıq dərəcəsi;
- 3.3.2. Vurulan ziyanın dəyəri;
- 3.3.3. Hadisənin baş vermə faktı və halları;
- 3.3.4. İntizam tədbirini yüngülləşdirən və ağırlaşdıran hallar;
- 3.3.5. Hadisənin qəsdən və ya ehtiyatsızlıqdan törədilməsi;
- 3.3.6. Tələbəni xarakterizə edən amillər;
- 3.3.7. Hadisənin baş verməsinə təsir edən səbəb və şərait.

Maddə 3. Xəbərdarlıq

3.1. Tələbəyə hərəkət və davranışlarında daha diqqətli olması vacibliyinin yazılı şəkildə bildirilməsidir. Xəbərdarlıq aşağıdakı hallarda tətbiq edilir:

- 3.1.1. Başqalarına qarşı kobudluq, hörmətsizlik və tərbiyəsizlik etmək, başqalarını narahat edəcək şəkildə qışqırmaq, universitet (kollec) daxilində mahnı oxumaq, musiqiyə qulaq asmaq, səs-küy salmaq, ətrafın təmizliyinə riayət etməmək;
- 3.1.2. Universitet daxilində icazəsiz elanlar, afişa və plakatlar asmaq;
- 3.1.3. Universitet tərəfindən asılan hər növ elanı qopartmaq, cırmaq, dəyişdirmək, qaralamaq və ya korlamaq;
- 3.1.4. Səlahiyyətli şəxslərin müvafiq tələblərini yerinə yetirməmək;
- 3.1.5. Tələbə adına yaraşmayan hərəkətlər etmək.

3.2. Yuxarıda qeyd olunmamış digər oxşar pozuntu hallarında da tələbəyə xəbərdarlıq elan edilə bilər.

Maddə 4. Təhmət

4.1. Tələbəyə hərəkət və davranışlarında yol verdiyi pozuntuların yazılı şəkildə bildirilməsidir. Təhmət aşağıdakı hallarda tətbiq edilir:

- 4.1.1. Hərəkətləri və davranışı ilə dərsin normal gedişini pozmaq;
- 4.1.2. Universitetdə divarlara və əşyaların üzərinə yazı yazmaq, işarələr qoymaq, şəkil çəkmək, onları korlamaq;
- 4.1.3. Müxtəlif tədbirlərin keçirilməsinə mane olmaq, tədbir proqramına xələl gətirəcək hərəkətlər etmək;
- 4.1.4. Başqalarına qarşı kobudluq etmək, onlara qəsdən sözlə və hərəkətlə sataşmaq;
- 4.1.5. Universitet daxilində siyasi və dini təbliğatla məşğul olmaq;
- 4.1.6. İntizam təhqiqatının aparılmasına hər hansı bir şəkildə mane olmaq və ya buna cəhd etmək;
- 4.1.7. Universitetdən aldığı sənəddən başqasının istifadəsi üçün şərait yaratmaq;
- 4.1.8. Başqasına aid olan universitet sənədindən istifadə etmək və ya buna cəhd etmək;
- 4.1.9. Universitetə sərxoş halda gəlmək və ya universitet daxilində spirtli içkilər içmək;
- 4.1.10. Universitet müəllimlərinə və əməkdaşlarına hədə-qorxu gəlmək,
- 4.1.11. Təkbəşinə və ya qrup şəklində müəllim və rəhbər işçilərin qəbul etdikləri qərarlara qarşı çıxmaq və bununla əlaqədar tələbələr arasında həmin şəxslərə qarşı təbliğat aparmaq və ya belə hərəkətlərə cəhd etmək;
- 4.1.12. Dil, irq, milli mənsubiyyət, din və məzhəb kimi əlamətlərə görə qütbləşmələr yaradacaq fəaliyyət göstərmək, ayrışdırıcılıq etmək;
- 4.1.13. Universitetdəki əşyalara, qapı, pəncərə, divar və digər yerlərə ideoloji və ya siyasi xarakterli yazılar yazmaq, şəkil, emblem və s. yapışdırmaq;

- 4.1.14. Universitet və ona bağlı qurumlarda hər hansı bir siyasi partiyanın lehinə və ya əleyhinə fəaliyyət göstərmək və bununla bağlı müxtəlif təbliğatlar aparmaq;
- 4.1.15. Təkbəşinə və ya qrup halında universitetə daxilində və xaricində universitetin nüfuzuna xələl gətirəcək hərəkətlər etmək;
- 4.1.16. Universitet və ona bağlı qurumlarda, səlahiyyətli şəxslərdən icazə almadan, müxtəlif tədbirlər təşkil etmək və ya belə tədbirlərdə iştirak etmək;
- 4.1.17. Universiteti və ya onun hər-hansı bir qurumunu təmsil etmək səlahiyyəti olmadığı halda özünü səlahiyyətli şəxs kimi göstərərək, universitetin nüfuzuna xələl gətirən bəyanatlar vermək, iclas və ya tədbirlərdə iştirak etmək;
- 4.1.18. Universitet binaları və ərazisində qadağan olunmuş yerlərə daxil olmaq.
- 4.1.19. Qeyri-qanuni təşkilatlara üzv olmaq və ya bu təşkilatların lehinə fəaliyyət göstərmək;
- 4.1.20. Müəllim və ya universitetin hər-hansı bir əməkdaşına qarşı xüsusi kampaniya aparmaq, bu məqsədlə tələbələr arasında imza toplamaq, onları təşkilatlandırmaq və ya buna cəhd etmək.
- 4.2. Yuxarıda qeyd olunmamış digər oxşar pozuntu hallarında da tələbəyə töhmət verilə bilər.

Maddə 5. Universitetdən xaric etmə (bir semestr, iki semestr və ya daha uzun müddətə)

- 5.1. Tələbəyə universitetdən 1 semestr, 2 semestr və ya daha uzun müddətə xaric edilməsinin və bu müddət ərzində tələbəlik hüquqlarından məhrum edilməsinin yazılı şəkildə bildirilməsidir. Universitetdən 1 semestr, 2 semestr və ya daha uzun müddətə xaric etmə aşağıdakı hallarda tətbiq edilir:
 - 5.1.1. Universitet ərazisində siqaret çəkmək;
 - 5.1.2. Universitetin mənəvi dəyərlərinə zidd hərəkətlər etmək;
 - 5.1.3. Universitet müəllimləri və əməkdaşlarının şərəf və ləyaqətini, şəxsiyyətini ağır şəkildə təhqir etmək;
 - 5.1.4. Bilərəkdən, planlı şəkildə universitetin nüfuzuna xələl gətirən tədbirlər keçirmək, iclaslar, mitinqlər və nümayişlər təşkil etmək, təbliğatlar aparmaq;
 - 5.1.5. Narkotik maddələrdən istifadə etmək, saxlamaq, yaymaq və ya satmaq;
 - 5.1.6. Digər cinayət tərkibli hərəkətlər etmək;
 - 5.1.7. Güc tətbiq edərək işçiləri və ya tələbələri universitet xaricinə çıxarmaq, onların öz vəzifələrini icra etməsinə mane olmaq, başqalarını belə hərəkətlərə təhrik etmək;
 - 5.1.8. Universitetə aid olan hər-hansı bir sənəddə imzanı saxtalaşdırmaq;
 - 5.1.9. Universitet sənədlərində dəyişikliklər etmək, başqalarını buna təhrik etmək;
 - 5.1.10. Universitetin informasiya sisteminə müdaxilə etmək, bu yolla məlumat əldə etmək, məlumatlarda dəyişikliklər etmək, sistemin normal fəaliyyətinə xələl gətirmək, başqalarını buna təhrik etmək və belə hərəkətlərə cəhd etmək;
 - 5.1.11. Başqa tələbənin əvəzinə imtahan vermək;
 - 5.1.12. Bilərəkdən başqasının onun əvəzinə imtahan verməsinə şərait yaratmaq;
 - 5.1.13. İmtahan suallarının bir qismini və ya bütövlükdə hər hansı bir qeyri-qanuni yolla əldə etmək.
- 5.2. Yuxarıda qeyd olunmamış digər oxşar pozuntu hallarında da tələbə universitetdən xaric edilə bilər.

Maddə 6. İntizam tədbirlərinin tətbiqi qaydaları

- 6.1. Nizam-intizam qaydalarının pozulması ilə bağlı İntizam tədbiri tətbiq edilməzdən əvvəl tələbədən yazılı izahat alınmalıdır.

- 6.2. Tələbənin yazılı izahat verib-verməməsindən asılı olmayaraq intizam məsuliyyətinə səbəb ola biləcək halla bağlı maksimum 3 gün, xüsusi hallarda isə 5 gün müddətinə araşdırma aparılır. Ehtiyac olarsa araşdırma müddəti artırıla bilər. Araşdırma tələbənin təhsil aldığı fakültənin dekanı, tədris hissəsi, hüquq və tələbə şöbəsinin əməkdaşından ibarət araşdırma komissiyası tərəfindən aparılır.
- 6.3. Universitetin bütün tələbələri və işçiləri araşdırma aparən şəxslərə və komissiyaya lazım olan bütün məlumat və sənədləri təqdim etməlidirlər. Buna əməl etməyənlər haqqında da araşdırma aparıla bilər.
- 6.4. İntizam tədbiri uyğun hadisənin baş verməsinin aşkar olunduğu gündən bir ay keçənədək tətbiq edilə bilər. Bu gündən 6 ay keçdikdən sonra tələbəyə qarşı intizam tədbiri tətbiq edilə bilməz.
- 6.5. Araşdırma komissiyası lazım bildiyi təqdirdə, haqqında araşdırma aparılan tələbənin araşdırma müddətində universitet binalarına girməsinə qadağa qoya bilər.
- 6.6. Haqqında araşdırma aparılan tələbə universitet daxilində fakültəsini və ixtisasını dəyişə bilməz və başqa ali məktəbə köçürülə bilməz.
- 6.7. Araşdırma tamamlandıqdan sonra komissiya uyğun hesabat hazırlayır və tələbəyə qarşı hansı bir intizam tədbirinin tətbiq edilməsi barədə dekana yazılı təkliflərini verir. Fakültə dekanı buna əsaslanaraq uyğun təqdimatı rektorluğa təqdim edir.
- 6.8. İntizam tədbiri yazılı şəkildə vəzifəli şəxsin əmri (sərəncamı, qərarı) ilə həyata keçirilir. Tələbə əmrə (sərəncamla, qərarla) 3 gün müddətində tanış edilir.
- 6.9. Xəbərdarlıq haqqında dekanın sərəncamı tələbənin təhsil aldığı fakültənin elanlar lövhəsindən, rektorun (icraçı prorektorun) əmrləri isə bütün fakültələrin elanlar lövhələrindən asılır.
- 6.10. Sərəncam və əmrlərdə tələbənin şərəf və ləyaqətini alçaldan ifadələrin işlədilməsi yolverilməzdir.
- 6.11. Tələbəyə qarşı görülməli intizam tədbiri haqqında məlumat tələbənin şəxsi işinə və transkriptə qeyd edilir.

Maddə 7. İntizam tədbiri haqqında qərar qəbul etmə səlahiyyəti olan vəzifəli şəxslər

- 7.1. Xəbərdarlıq haqqında qərar tələbənin təhsil aldığı fakültənin dekanı tərəfindən, töhmət və 1 semestr, 2 semestr və ya daha uzun müddətə universitetdən xaric etmə tədbirləri haqqında uyğun qərar isə uyğun fakültə dekanının təqdimatı ilə rektor (icraçı prorektor) tərəfindən verilir.
- 7.2. Bu maddənin birinci hissəsində nəzərdə tutulmayan şəxslərin intizam tədbiri tətbiq etməyə hüququ yoxdur.

Maddə 8. İntizam tədbirindən apellyasiya şikayətinin verilməsi qaydaları

- 8.1. İntizam tədbiri ilə bağlı rəsmi əmr haqqında tələbəyə məlumat verildəndən 3 iş günü müddətində tələbə apellyasiya şikayəti verə bilər.
- 8.2. Xəbərdarlıq və töhmət kimi intizam tədbirlərinə apellyasiya verilə bilməz.
- 8.3. Apellyasiya şikayəti birbaşa rektora (icraçı prorektora) ünvanlanır.
- 8.4. Apellyasiya şikayəti ilə bağlı rektor (icraçı prorektor) tərəfindən apellyasiya komissiyası yaradılır və 5 iş günü müddətində araşdırma aparılır. İlk araşdırmada iştirak edən şəxslər apellyasiya komissiyasının üzvü ola bilməzlər.
- 8.5. Apellyasiya komissiyası şikayəti araşdırır və intizam tədbiri ilə bağlı verilən qərarın qüvvədə saxlanması, ləğv edilməsi və ya ona dəyişikliklər edilməsi barədə tövsiyələrini verir.
- 8.6. Apellyasiya komissiyasının tövsiyələrinə əsasən rektor (icraçı prorektor) son qərar verir və bu qərar qətidir.

8.7. Tələbə intizam tədbiri tətbiq edildiyi gündən 1 il ərzində yenidən intizam məsuliyyətinə cəlb edilməmişsə, intizam məsuliyyətinə ümumiyyətlə cəlb edilməmiş sayılır.

8.8. Dərslərində və davranışlarında yaxşı göstəricilərə görə intizam tədbiri 6 aydan sonra vaxtından əvvəl götürülə bilər.

III Fəsil. Yekun müddəalar

Maddə 9. Əsasnamənin həyata keçirilməsi

9.1. Əsasnamənin həyata keçirilməsinə Universitetin İcraçı Prorektoru nəzarət edir.

9.2. Əsasnaməyə əlavə və dəyişikliklər Qərbi Kaspi Universitetinin Elmi Şurasında müzakirəyə çıxarılır və Elmi Şuranın qərarı ilə təsdiq olunur.

Maddə 10. Əsasnamənin qüvvəyə minməsi

Əsasnamə Qərbi Kaspi Universiteti Elmi Şurasında təsdiq edildiyi gündən qüvvəyə minir.